

NSD NEWS UNIT
ALL INDIA RADIO, GUWAHATI
0000000000

Date : 10-06-2024

Time : 1340 Hrs.

Assamese Midday Bulletin
HEADLINES

- ১। প্রধানমন্ত্রী নৰেন্দ্ৰ মোদীয়ে আজি তৃতীয়বাৰৰ বাবে প্রধানমন্ত্রী হিচাপে কাৰ্যভাৰ গ্ৰহণ কৰে।
- ২। তৃতীয়বাৰৰ বাবে প্রধানমন্ত্রী হিচাপে শপতগ্ৰহণ লোৱা উপলক্ষে বিশ্বৰ নেতাসকলে তেওঁলৈ জনোৱা শুভেচ্ছা বাৰ্তাৰ বাবে প্রধানমন্ত্রী মোদীয়ে তেওঁলোকলৈ ধন্যবাদ জ্ঞাপন কৰিছে।
- ৩। মণিপুৰৰ মুখ্যমন্ত্রী এন বিৰেন সিংঙৰ আগতীয়াকৈ যোৱা নিৰাপত্তাৰক্ষীৰ কনভয়ত আজি পুৱা চলোৱা সন্দেহযুক্ত উগ্ৰপন্থীৰ আক্ৰমণত এজন আৰক্ষী জোৱান আহত হয়।
- ৪। জম্মু-কাশ্মীৰৰ ৰিয়াছি জিলাৰ তেৰিয়াথ গাঁৱৰ সমীপত কালি সন্ধিয়া সংঘটিত সন্ত্রাসবাদী আক্ৰমণত ১০ জন তীৰ্থযাত্ৰীৰ মৃত্যু হয়।

আৰু

- ৫। টি-টুৱেণ্টি বিশ্বকাপ ক্ৰিকেট প্ৰতিযোগিতাৰ এখন খেলত আজি বাংলাদেশ দক্ষিণ আফ্ৰিকাৰ বিৰুদ্ধে অৱতীৰ্ণ হ'ব। খেলখন ভাৰতীয় সময় অনুসৰি নিশা ৮ বজাত আৰম্ভ হ'ব।

০০০০০০০

বিজেপিৰ জ্যেষ্ঠ নেতা নৰেন্দ্ৰ মোদীয়ে আজি তৃতীয়বাৰৰ বাবে প্রধানমন্ত্রী হিচাপে কাৰ্যভাৰ গ্ৰহণ কৰে। কাৰ্যভাৰ গ্ৰহণ কৰাৰ পাছতেই শ্ৰীমোদীয়ে কিষাণ সন্মান নিধিৰ ১৭ সংখ্যক কিস্তি মুকলি কৰে। এই কিস্তিৰ দ্বাৰা ৯ কোটি ৩০ লাখ কৃষকক প্ৰায় ২০ হাজাৰ কোটি টকা বিতৰণ কৰা হ'ব। শ্ৰীমোদীয়ে কয় যে, তেওঁৰ চৰকাৰৰ প্ৰথমটো সিদ্ধান্ত কৃষকসকলৰ কল্যাণৰ হকে তেওঁৰ প্ৰতিশ্ৰুতিবদ্ধতা দৰ্শায়। প্রধানমন্ত্রীয়ে লগতে কয় যে, তেওঁৰ চৰকাৰ কৃষকসকলৰ উন্নয়নৰ বাবে সম্পূৰ্ণৰূপে প্ৰতিশ্ৰুতিবদ্ধ। দেশৰ সকলো কৃষকক সহায় আগবঢ়োৱাৰ লক্ষ্যৰে ২০১৯ চনত আৰম্ভ হৈছিল এই পি এম কিষাণ আঁচনি। আই আঁচনিৰ জৰিয়তে প্ৰতিবছৰে যোগ্য কৃষকক ৬ হাজাৰ টকাৰ আৰ্থিক সাহায্য প্ৰদান কৰা হয়। এই ধনৰাশি ২ হাজাৰকৈ তিনিটা কিস্তিত হিতাধিকাৰীসকলৰ বেংক একাউণ্টযোগে প্ৰদান কৰা হয়। এই আঁচনিৰ জৰিয়তে বৰ্তমানলৈকে ১১ কোটি কৃষক পৰিয়াল উপকৃত হৈছে।

০০০০০০০

প্রধানমন্ত্রী নৰেন্দ্ৰ মোদীয়ে তৃতীয়বাৰৰ বাবে প্রধানমন্ত্রী হিচাপে শপতগ্ৰহণ লোৱা উপলক্ষে বিশ্বৰ নেতাসকলে তেওঁলৈ জনোৱা শুভেচ্ছা বাৰ্তাৰ বাবে ধন্যবাদ জ্ঞাপন কৰিছে। সামাজিক মাধ্যমযোগে দিয়া এটা বাৰ্তাত কানাডাৰ প্রধানমন্ত্রী জাষ্টিন ট্ৰুডেয়েও কৈছে যে, দুয়োখন দেশৰ জনসাধাৰণৰ মাজত মানবাধিকাৰ, বৈচিত্ৰতা আৰু আইনৰ শাসনৰ ওপৰত আধাৰিত সম্পৰ্ক আণ্ডৱাই নিয়াৰ বাবে কাম কৰিবলৈ কানাডা সাজু। কানাডাৰ প্রধানমন্ত্ৰীক দিয়া এটা উত্তৰত প্রধানমন্ত্রী মোদীয়ে কয় যে, ভাৰত কানাডাৰ সৈতে পাৰস্পৰিক বুজাবুজি আৰু পৰস্পৰৰ চিন্তাধাৰাৰ প্ৰতি সন্মানৰ ভিত্তিত কাম কৰিবলৈ আগ্ৰহী।

ফিনলেণ্ডৰ প্ৰধানমন্ত্ৰী পিট্ৰি অপই তেওঁৰ শুভেচ্ছাবাৰ্তা কয় যে, পাৰস্পৰিক সম্পৰ্কৰ বিস্তাৰ কৰিবলৈ তেওঁ আগ্ৰহী আৰু জনসাধাৰণৰ মংগলৰ বাবে একেলগে কাম কৰি যাবলৈ তেওঁ সাজু। প্ৰধানমন্ত্ৰী মোদীয়ে ইয়াৰ উত্তৰত কয় যে, ভাৰত-ফিনলেণ্ডৰ সম্পৰ্কত দুয়োখন দেশৰ অংশীদাৰিত্ব আৰু অধিক সুদৃঢ় কৰাৰ বাবে ফিনলেণ্ডৰ সৈতে কাম কৰিবলৈ আগ্ৰহী।

শ্ব'ভেনিয়াৰ প্ৰধানমন্ত্ৰী বৰ্বাট গ'ল'বে তেওঁৰ শুভেচ্ছাবাৰ্তাত কয় যে, দুয়োখন দেশ পৰস্পৰৰ সম্পৰ্ক সুদৃঢ় কৰিবলৈ আৰু আন্তঃৰাষ্ট্ৰীয় মঞ্চত সহযোগিতা আগবঢ়াবলৈ তৎপৰ। প্ৰধানমন্ত্ৰী মোদীয়ে শ্ব'ভেনিয়াৰ প্ৰধানমন্ত্ৰীগৰাকীৰ উল্ল অভিবাদনৰ শলাগ লৈ কয় যে, তেওঁৰ তৃতীয়টো কাৰ্যকালত দুয়োখন দেশৰ মাজৰ ঘনিষ্ঠ অংশীদাৰিত্ব আৰু অধিক গভীৰ কৰাৰ হকে কাম কৰি যাব।

উগাণ্ডাৰ ৰাষ্ট্ৰপতি ৱেৰী কে মুছেভেনিয়ে প্ৰধানমন্ত্ৰী মোদী আৰু বিজেপিক নিৰ্বাচনত জয়লাভ কৰাৰ বাবে অভিনন্দন জনাই সামাজিক মাধ্যমযোগে দিয়া এটা বাৰ্তাত উগাণ্ডাৰ ৰাষ্ট্ৰপতিগৰাকীয়ে কয় যে, আফ্ৰিকাৰ জনসাধাৰণৰ উমৈহতীয়া আকাংক্ষা আৰু লক্ষ্য ভাৰতীয় সকলৰ সৈতে একেই। তেওঁ কয় যে, দুয়োখন ৰাষ্ট্ৰই জনসাধাৰণৰ বিকাশ নিশ্চিত কৰিবলৈ একেলগে কাম কৰি যাব। ইয়াৰ উত্তৰ শ্ৰীমোদীয়ে কয় যে, আফ্ৰিকা সংঘ জি-২০ অধ্যক্ষতাৰ স্থায়ী সদস্য হৈ পৰিছে আৰু দুয়োখন দেশেই সকলো ক্ষেত্ৰতে নিজৰ ঐতিহাসিক সংযোগক আৰু অধিক উন্নত কৰিব।

মাইক্ৰ'ছফটৰ প্ৰতিষ্ঠাপক বিল গেটছে প্ৰধানমন্ত্ৰী হিচাপে তৃতীয়টো কাৰ্যকালৰ বাবে নিৰ্বাচিত হোৱাৰ পৰিপ্ৰেক্ষিতত শ্ৰীমোদীক শুভেচ্ছা জনাই এটা বাৰ্তাত কয় যে, প্ৰধানমন্ত্ৰী মোদীয়ে বিশ্বৰ উদ্ভাৱনৰ উৎস হিচাপে ভাৰতৰ স্থিতি শক্তিশালী কৰিছে। তেওঁ স্বাস্থ্য, কৃষি, মহিলা নেতৃত্ব আৰু ডিজিটেল পৰিৱৰ্তনৰ নিচিনা বিষয়ত গোলকীয় প্ৰগতি অনাৰ ক্ষেত্ৰত ভাৰতৰ স্থিতিক শক্তিশালী কৰিছে।

০০০০০০০

ইক্ষলৰ জিৰিবাম পথৰ ৩৭ নম্বৰ ৰাষ্ট্ৰীয় ঘাইপথৰ সমীপৰ কটলেন গাঁৱত আজি পুৱা চাৰে ১০ বজাত মণিপুৰৰ মুখ্যমন্ত্ৰী এন বিৰেন সিংগুৰ আগতীয়াকৈ যোৱা নিৰাপত্তাৰক্ষীৰ কনভয়ত সন্দেহযুক্ত উগ্ৰপন্থীয়ে আক্ৰমণ চলোৱাৰ ফলত মৈৰাংথেম আজেশ নামৰ এজন আৰক্ষী জোৱান গুৰুতৰভাৱে আহত হয়। আহতজোৱানক চিকিৎসালয়ত ভৰ্তি কৰোৱা হৈছে। অতিৰিক্ত আৰক্ষী ঘটনাস্থলীত উপস্থিত হৈ ঘটনাৰ তদন্ত আৰম্ভ কৰিছে।

০০০০০০০

ভাৰতীয় জনতা পাৰ্টিয়ে কেন্দ্ৰীয় মন্ত্ৰী ৰাজনাথ সিং আৰু ভূপেন্দৰ যাদৱক ওড়িশাৰ বিধায়িনী দলৰ নেতা নিৰ্বাচন কৰাৰ ক্ষেত্ৰত কেন্দ্ৰীয় পৰ্যবেক্ষক হিচাপে নিযুক্তি দিছে। বিজেপিৰ এটা বিবৃতিত প্ৰকাশ কৰা মতে, সংসদীয় বোৰ্ডে এই নেতা দুগৰাকীক ওড়িশা সংসদীয় দলৰ নেতা নিৰ্বাচন কৰাৰ সকলো দিশ পৰ্যবেক্ষণ কৰাৰ দায়িত্ব অপৰ্ণ কৰিছে।

ইফালে বিজেপি বিধায়িনী দলৰ বৈঠক কাইলৈ অনুষ্ঠিত হোৱাৰ সম্ভাৱনা আছে। আনহাতে ৰাজ্যখনৰ প্ৰথমগৰাকী বিজেপিৰ মুখ্যমন্ত্ৰীৰ শপতগ্ৰহণ সমাৰোহ অহা বুধবাৰে ভূৱনেশ্বৰৰ জনতা ময়দানত অনুষ্ঠিত হ'ব। ইয়াৰ পূৰ্বে দলৰ জ্যেষ্ঠ নেতা তথা সাংসদদ্বয় ধৰ্মেন্দ্ৰ প্ৰধান আৰু জুৱেল অৰামক মুখ্যমন্ত্ৰী পদৰ দাবীদাৰ হিচাপে ভবা হৈছিল যদিও কালি গঠিত কেন্দ্ৰীয় মন্ত্ৰীসভাত তেওঁলোকৰ অন্তৰ্ভুক্তিয়ে এই সম্ভাৱনা নুই কৰে।

আনহাতে জ্যেষ্ঠ বিধায়ক সুৰেশ পূজাৰী আৰু কে ভি সিং দেওকে ধৰি আন বহুতৰে নাম বৰ্তমান ৰাজ্যখনৰ মুখ্যমন্ত্ৰী পদৰ বাবে চৰ্চিত হৈ আছে। উল্লেখযোগ্য যে ১৪৭ জনীয়া বিধানসভাত বিজেপিয়ে এইবাৰ ৭৮খন আসন লাভ কৰি ৰাজ্যখনত প্ৰথমবাৰৰ বাবে সংখ্যাগৰিষ্ঠতা লাভ কৰে। ইয়াৰ লগতে নবীন পাটনায়কৰ অধীনৰ বিজু জনতা দলৰ ২৪ বছৰৰো অধিক সময় শাসনকালৰ অন্ত পৰে।

০০০০০০০

দেশৰ নিৰ্বাচন আয়োগে ৭খন ৰাজ্যৰ ১৩টা বিধানসভা সমষ্টিৰ উপ-নিৰ্বাচনৰ সময়সূচী ঘোষণা কৰিছে। ১৩টা বিধানসভা সমষ্টিৰ ভিতৰত পশ্চিমবংগৰ ৪টা, হিমাচল প্ৰদেশৰ ৩টা, উত্তৰাখণ্ডৰ দুটা আৰু বিহাৰ, তামিলনাড়ু, মধ্যপ্ৰদেশ, পঞ্জাবৰ এটাকৈ সমষ্টি আছে। নিৰ্বাচন আয়োগে জনোৱা মতে এই বিধানসভা সমষ্টিকেইটাৰ অহা ১০ জুলাইত ভোটগ্ৰহণ অনুষ্ঠিত হ'ব আৰু ১৩ জুলাইত ভোটগণনা কৰা হ'ব।

০০০০০০০

জম্মু-কাশ্মীৰৰ ৰিয়াছি জিলাৰ তেৰিয়াথ গাঁৱৰ সমীপত কালি সন্ধিয়া সংঘটিত সন্ত্রাসবাদী আক্ৰমণত তীৰ্থযাত্ৰী কটিওৱা এখন বাছ খাৱৈত বাগৰি পৰাৰ ফলত ১০ জন তীৰ্থযাত্ৰীৰ মৃত্যু হোৱাৰ লগতে ৩৩ জন আহত হয়। বাছখন শিৱ খ'ৰি পবিত্ৰ গুহা দৰ্শন কৰি কট্টা অভিমুখে গৈ আছিল। ৰিয়াছিৰ জ্যেষ্ঠ আৰক্ষী অধীক্ষক মোহিত শৰ্মাই কৈছে যে, বাছখনৰ চালকজনৰ গাত গুলী লগাৰ ফলত বাছখন নিয়ন্ত্ৰণহীন হৈ পৰে। আহত লোকসকলক তেৰিয়াথ, ৰিয়েছি আৰু জম্মুৰ চিকিৎসালয়ত ভৰ্তি কৰোৱা হয়।

প্ৰধানমন্ত্ৰী নৰেন্দ্ৰ মোদীয়ে পৰিস্থিতিৰ বুজ লোৱাৰ লগতে লেফটেনেণ্ট গৰ্ভনৰ মনোজ সিনহাক সঘনে পৰিস্থিতি নিৰীক্ষণ কৰাৰ লগতে আহত লোকসকলৰ সকলোধৰণৰ চিকিৎসা আৰু সাহায্য নিশ্চিত কৰিবলৈ নিৰ্দেশ দিয়ে। ৰাষ্ট্ৰপতি শ্ৰীমতী দ্ৰৌপদী মুৰ্মুৱে এই ঘটনাত শোক প্ৰকাশ কৰি কয় যে, এয়া হৈছে মানৱতাৰ বিৰুদ্ধে এটা অপৰাধ। ৰাষ্ট্ৰপতিগৰাকীয়ে আঘাতপ্ৰাপ্তসকলৰ আশু আৰোগ্য কামনা কৰাৰ লগতে কয় যে, দেশ নিহত সকলৰ পৰিয়ালৰ সৈতে আছে। উপ-ৰাষ্ট্ৰপতি জগদীপ ধনখড়ে এই ঘটনাক কঠোৰ ভাষাৰে গৰিহণা দি কয় যে, ইয়াৰ বাবে অতিশয় দুখিত। উপ-ৰাষ্ট্ৰপতিগৰাকীয়ে শোক-সন্তপ্ত পৰিয়ালবৰ্গলৈ গভীৰ সমবেদনা জ্ঞাপন কৰে। কেন্দ্ৰীয় মন্ত্ৰী অমিত শ্বাহে এই আক্ৰমণক গৰিহণা দিয়ে। তেওঁ জম্মু-কাশ্মীৰৰ লেফটেনেণ্ট গৰ্ভনৰ আৰু আৰক্ষী সঞ্চালক প্ৰধানক ঘটনাৰ তদন্ত কৰিবলৈ নিৰ্দেশ দিয়ে।

আকাশবাণীৰ জম্মুৰ সংবাদদাতাই জনাইছে যে, এই ঘটনাত জড়িত সন্ত্রাসবাদীক বিচাৰি নিৰাপত্তাৰক্ষীয়ে ইতিমধ্যে ব্যাপক তালাচী অভিযান আৰম্ভ কৰিছে। ভাৰতীয় সেনাবাহিনী, আৰক্ষী আৰু কেন্দ্ৰীয় সংৰক্ষিত আৰক্ষী বাহিনীয়ে জিলাখনৰ সীমান্তৱৰ্তী তেৰিয়াথ-পনি-শিৱ খ'ৰি অঞ্চলত ড্ৰোন আৰু স্নিফাৰ ড'গকে ধৰি বিভিন্ন সামগ্ৰীৰে ব্যাপক অভিযান অব্যাহত আছে।

০০০০০০০

আকাশবাণীৰ দ্বিভাষিক ফোন ইন অনুষ্ঠান প্লাবিক স্পীকত আজি নিশা চাৰে ৯ বজাত আৰ্জনা ব্যৱস্থাপনা বিশেষজ্ঞ স্মৃতি সিং চান্দ্যাল আৰু চাৰকুলাৰ অৰ্থনৈতিক বিশেষজ্ঞ ড° সুনীল পাণ্ডেৰ সৈতে বহনক্ষম ভৱিষ্যতৰ বাবে আৰ্জনা ব্যৱস্থাপনা সন্দৰ্ভত এটি আলোচনা প্ৰচাৰ কৰা হ'ব। আলোচনাটি চলি থকাৰ সময়ত আগ্ৰহী শ্ৰোতাই ০১১-২৩৪২১০৫০ আৰু ০১১-২৩৩১৪৪৪৪ নম্বৰলৈ ফোন কৰি জাৰৰ ব্যৱস্থাপনাৰ বিভিন্ন দিশ সন্দৰ্ভত প্ৰশ্ন সুধিব পাৰিব। ইয়াৰ উপৰি শ্ৰোতাসকলে ৯২৮৯০-৯৪০৪৪ নম্বৰত হোৱাটছআপৰ জৰিয়তেও প্ৰশ্ন কৰিব পাৰিব। অনুষ্ঠানটি আকাশবাণীৰ গ'ল্ড আৰু অতিৰিক্ত

ফ্রিকুৱেঞ্চিসমূহত পোনপটীয়াকৈ প্ৰচাৰ কৰা হ'ব। ইয়াৰ উপৰি আকাশবাণীৰ ৱেবচাইট newsonair.gov.in আৰু আমাৰ ইউটিউব চেনেল News ON AIR OFFICIALটো এই অনুষ্ঠান উপলব্ধ হ'ব।

০০০০০০০

টি-টুৱেণ্টি বিশ্বকাপ ক্ৰিকেট প্ৰতিযোগিতাৰ এখন বোমাঞ্চকৰ খেলত কালি ভাৰতে পাকিস্তানক ৬ বানত পৰাস্ত কৰে। নিউয়ৰ্কৰ নাছাও কাউণ্টি আন্তঃৰাষ্ট্ৰীয় ক্ৰিকেট ষ্টেডিয়ামত অনুষ্ঠিত খেলখনত ভাৰতে প্ৰথমে বেট ধৰি ১৯ অভাৱতে আটাইকেইটা উইকেট হেৰুৱাই ১১৯ বান সংগ্ৰহ কৰে। পাকিস্তানৰ হাৰিছ ৰৌফ আৰু নাছিম শ্বাহে তিনিটাকৈ আৰু মহম্মদ আমিৰে দুটা উইকেট দখল কৰে। পাকিস্তানে ১২০ বানৰ লক্ষ্যৰে খেল আৰম্ভ কৰি নিৰ্ধাৰিত ২০ অভাৱত ৭টা উইকেটৰ বিনিময়ত কেৱল ১১৩ বানহে কৰিবলৈ সমৰ্থ হয়। ভাৰতৰ হৈ বুমৰাই তিনিটা, হাৰ্দিক পাণ্ডিয়াই দুটা আৰু অক্ষয় পেটেল আৰু অশদীপ সিঙে এটাকৈ উইকেট দখল কৰে। বুমৰাহক মেন অৱ দা মেচ হিচাপে ঘোষণা কৰা হয়।

প্ৰতিযোগিতাত আজি বাংলাদেশ দক্ষিণ আফ্ৰিকাৰ বিৰুদ্ধে অৱতীৰ্ণ হ'ব। খেলখন ভাৰতীয় সময় অনুসৰি নিশা ৮ বজাত আৰম্ভ হ'ব।

০০০০০০০

সমাপ্ত